

# I L - B I D W I

FOLJU MAHRUĠ DARBEJN FIX-KAĦAR MID-DIPARTIMENT TAL-BIEDJA

No. 3

IT-TLIETA, IL-15 TA' DIĠEMBRU, 1942.

No. 3

## KELMTEJN MILL-EDITUR

**L**-IŻJED haġa li tatna geywa waqt l-imblokk li kellna kienet in-nuqqas tal-hobż. Hadd minna żgur ma jistieq li din id-diffikultà nergħlu nisbu ruġna fiha, u l-iżjed li ma jistieqx hu, bla dubju ta' xejn, il-Gvern.

Għaldaqshekk, l-ewwel haġa li għamel il-Gvern kienet li ordna lill-bdiewa ibex jiżirgħu nofs ir-raba' tagħhom bil-qamħ. Għal din l-ordni, għadd kbir ta' bdiewa ma tkellmu xejn, u aċċettaw li jagħmlu dak li talab il-Gvern għax raw il-ħtieġa ta' dan, iżda xi ftit oħra bdew igorru. Naturalment din h wieħed jikkmandak x'tagħmel hi daqsxejn ta' sikkatura, u l-bdiewa ma tantx jiedu pjaċir biha. X'uhud minn dawn qalu illi r-raba' tagħhom ma hux addattat għaż-żriġ tal-qamħ. Hu tabilhaqq li ssib xi qatgħa ta' raba' l-hawn u l-hemm li ma tkunx tajba għaż-żriġ tal-qamħ, iżda l-bieċa l-kbira tat-tgħemgim isir għax dak li jkun ma jkunx irid jimxi skond dik l-ordni.

Il-lum ku hadd jaf li dawn l-ordnijiet ma humiex mahruġin biss hawn Malta. Pajjiżi oħra li huma forsi f'posizzjoni aħjar minna għandhom ukoll ordnijiet bħal dawn mill-Gvern tagħhom. Waqt gwerra, il-Gvern ta' kull pajjiż jieħu minnufih f'idejha il-produzzjoni ta' kull haġa, u iżjed u iżjed il-kontroll tal-biedja. Il-Gvern bħala missier jiħtieġlu **jordna li jsir dak li jinħtieġ** għall-poplu kollu. Bħala missier, jiħtieġlu jmessi l-poplu kif inhu meħtieġ u mhux kif irid.

Il-bdiewa batew ukoll min-nuqqas tal-hobż, u għalhekk għandhom ikunu minn ta' quddiem nett li jaraw il-ħtieġa ta' din l-ordni. Il-bdiewa wkoll qegħdin jitolbu hobż iżjed, u biex titlob hobż iżjed u mbagħad tghid li ma trid, jew iġġib skuża li ma tistax tikkultiva iżjed qamħ, tkun qisek bħal meta wieħed jitolb li jissieħeb f'xi ikla imma ma jkunx irid jieħu sehem fil-hlas tagħha!

Jekk hemm xi hadd li tabilhaqq għandu raba' li ma hux addattat għaż-żriġ tal-qamħ, allura dan għandu jirrapporta n-nuqqas lill-Uffiċjal Distrettwali tar-raħal tiegħu, jew lill-Kumitat tar-Raħal tal-Għaqda tal-Bdiewa biex dawn jaraw sewwa l-kas, u jekk hu tabilhaqq hekk, iġibulu permess tal-Uffiċjal Distrettwali tal-Biedja biex jista' jagħmel haġ'oħra.

Hu duirna li kull meta niddeċiedu nagħmlu xi haġa jew nieħdu xi pass, qabel ma noqogħdu ngergru kontra din jew dik il-haġa niftakru li aħna qegħdin fi gwerra qalila, u li fiha ftit tat-tbatija u sikkatura ma nistgħux nehilsu minnhom. Jiħtieġ li aħna nagħmlu dak li nistgħu, u dak li ma nistgħux—u li tabilhaqq ma nistgħux—inressquh quddiem il-Gvern kif għa għedna.

\* \* \*

Il-Gvern xtara l-patata minn għand il-bdiewa bil-£10 l-qantar u qiegħed jirrazzjonaha lill-poplu bl-iskut il-wiżna! Jiġifieri £1.13s.4d. il-qantar. Issa lill-Gvern ma tiġihx biss £10, għaliex fuqha barra mit-telf fil-pis li għandu, għandu wkoll hafna spejjeż: spejjeż tas-sensala; il-gbir tagħha, il-karrozzi, l-imħażen, it-tqassim tagħha lill-poplu u l-qliġ li jrid jhalli wkoll għal min irid johroġha lin-nies. Il-Gvern haqqu tassew prosit għal din il-bieċa xogħol, għaliex wera lill-bidwi illi hu tabilhaqq irid jistmah u jarah qiegħed taj-jeb. Hi risposta għall-*quislings* u oħrajn li xogħolhom ma hux haġ'oħra hliel li jgħasqu kontra l-Gvern.

Irrid nittama li l-prosit tal-bdiewa ma jkunx dak li jahbu l-patata biex ibiġħuha fis-saq moħbi!

Il-kwantità ta' patata li jieħu l-poplu tiddependi mill-kwantità li l-Gvern jiġbor minn għand il-bdiewa. Fija nuru kemm ngehżżu din l-isuma lejn il-bidwi li jrid juri l-Gvern billi nagħtu l-patata kollha li għandna barra dik li rridu nżommu għaż-żriġ jew għall-familja.

\* \* \*

Baqa' wisq ftit bdiewa li ma jahartux l-art kif tinħtieġ, iżda jisgħobbina ngħidu li wkoll din is-sena rajna xi raba' li fiha isir hrit bil-hmar u b'sikka żgħira. Dak m'hux xogħol. Xogħol minn iehor jagħmel differenza, u jista' jagħmel differenza kbira fil-prodott. Raba' maħdum hażin ma jlahhaqx uċuh tajbin; il-wieċ ibati hafna. Barra minn dan, l-art, xi xiber taht il-wieċ, tibbies daqs il-konkos u ma tixrobx ilma u lanqas titrewwah kif jinħtieġilha. U dik il-hażna ta' ilma li tant hi meħtieġa fis-sajf ma tistax issir fuq art maħduma hekk hażin. L-uċuh tas-sajf ma jistgħux jitrabbew fiha.

Kulhadd jaf tajjeb li fejn jonqos l-ilma tonqos il-hajja. L-art malajr titef l-indewwa tagħha, jekk ma tkunx maħduma tajjeb. Filwaqt li fejn il-hrit isir skond is-sengħa, allura tinqax tkun biżżejjed biex iżżomm l-indewwa fl-art.

Fi staġun b'hafna xita dan l-għażiq huwa bil-bosta meħtieġ għaliex l-art tixrob u b'hekk issir il-hażna ta' l-ilma bżonnjuża. għal żmien in-nixfa jew għas-sajf. Jekk is-sena tinzerta bi ftit xita, allura l-għażiq tajjeb jiswa iżjed għax l-art tkun tista' tixrob u bl-inqas iżżomm l-indewwa kif tinħtieġ.

(Jissokta fil-pajna 2, l-ewwel kolonna)

## IL-BIEDJA F'DIĊEMBRU

**I**X-XITA li ghamlet dax-xahar donnha trid iġġib dak li ntlef qabel, għax, kos, avvolja wiehed ikollu l-ilma u jsaqqi, l-uċuh meta jasal Ottubru l-ilma mill-ajru jridu u bih biss jgħaddu 'l quddiem kif imisshom. Il-kaboċċi, il-pastard u xitel ieħor tal-kromb malajr qajmu rashom, għalkemm bosta xitel tal-bikri għama u spicċa fix-xejn.

Fi snin oħra konna nistennew is-sajf ta' San Martin u l-biedja kienet tiffraħ hafna bih. Din is-sena s-sajf ta' San Martin kompli mas-sajf ta' qablu, u l-biedja flok il-bnazzi wara l-maltemp kienet għadha titlob ix-xita.

X'uhud mill-bdiewa tħassbu x'jagħmlu bil-patata, għax biċċa minnha nibtet malli nżerġhet u oħra nibtet wara x-xita, allura kont tara patata mlaħħqa u oħra għadha kemm bdiet tfigg mill-wieċ. Il-bdiewa fejn kien hemm ftit qalgħuha u fejn kien hemm il-bosta li nibtet tard hallewha. Jekk ma jagħmilx silġ u frisk żejjed tilhaq tħaxxen xi ftit.

Wara x-xita tara hafna raba' mimli bil-ħaxix ħazin! Bin-nuqqas tad-demel naturali tkun ħasra jekk il-ħaxix ħazin jiekol l-art. Għandna dejjem niftakru illi ħaxixa tkun tajba jew ħazina xorta tin-tieg ikeġ biex tikber. F'Għawdex il-ħaxixa Ingliża nfrixet wisq u kull ma tmur qiegħda tektor. Biex tinqed din għandha tingħażaq fil-miblu u spiss.

Mela jihtieg li neqirdu kull xorta ta' ħaxix ħazin biex insalvaw is-sustanzi li hemm fl-art għal uċuh meħtieġa. Barra milli jiekol l-art, il-ħaxix ħazin iżomm fuqu u jxerred fuq uċuh oħra kull xorta ta' dud u mard.

Wiehed jista' issa jizra' xi ftit patata bikrija f'xi post kenni u xemxi, u jista' wkoll jithawwel xi ftit basal u jinżera' l-basal tal-pikles.

Wiehed jista' jaħseb għal ftit tadam, bżar u brinġiel tal-bikri. Dan iż-żriġ irid isir fi ħmiemel shan u jkun jinhtieg li jitgħattew jew li wiehed juża l-bqajjaq. Dan ix-xitel ma jkampax jekk wiehed ma jħarsux mill-ksieħ tal-lejl u minn xi bexxa silġ.

Infakkru dejjem illi l-aħjar żriġ tal-patata hu bejn San Pawlijiet u iżjed ma jkun qrib San Pawl ta' Frar aħjar!

Issa jinżera' l-qamħ, għalkemm hemm hafna min ħaseb biex żerġhu bikri; l-aħjar żmien hu fil-jiem tal-Milied. It-tomnija tinżera' għall-aħħar tax-xahar jew f'Jannar. Fil-gonna jista' wiehed jibda jlaqqam il-għanbaqar, iċ-ċiprisk, il-berquq, u l-langas, u l-frott irqiq kollu.

## KELMTEJN MILL-EDITUR

(*Jissokta mill-pajna 1*)

Mit-tajjed għall-ħazin n'hemmx differenza, ix-xogħol xorta jrid isir, anzi x-xogħol ħazin iktarx ikollu jsir spiss għax ma jiswa. Bidwi li jagħmel xogħol tajjed malajr tagħharfu mill-prodotti li jkollu. Kultant issib min iġidlek, imma għaliex it-tali jkollu dejjem tant prodotti tajbin u sbieħ li jgibu għira lil sħabu? Is-sigriet hu wiehed—*għaqal u xogħol*.

Issa, jekk Alla jrid, nergħu niltaqgħu fl-ewwel tas-sena, mela nixtiequ lill-qarrejja tagħna kollha u lill-bdiewa żgħar u kbar, nisa u rġiel, il-Milied it-Tajjed lilhom u lill-familji tagħhom.

## IS-SWIEQ TAL-PAJJIZ

### IL-PASTARD U L-KABOĊĊI

**I**L-PRODOTT bikri tal-pastard u tal-kaboċċi bata wisq din is-sena mħabba li x-xita damet wisq ma bdiet. Id-dud mess il-qlibi u bosta xitel għamew.

Dawn il-jiem beda jidher xi ftit pastard sabiħ, l-izjed dwar is-Siġġiewi. Xi kaboċċi magħquda tajjed ukoll dehret u nittamaw li jkun hawn abbundanza minnhom. Il-pastard u l-kaboċċi ta' daż-żmien hu l-aħjar, għax issa jkun f'waqthom u fit-toghna jkun tabilhaqq bnien.

### IL-BASAL

Malli l-basal tneħħa minn fuq il-lista tal-mieta beda minnufih jidher fis-suq. Malli reġa' deher fuq il-lista bil-prezz ta' 1s.4d, ir-ratal bl-immut (6s. il-wiżna bl-ingrossa) allura reġa' malajr inħeba! X'kull waħda! Tabilhaqq dawn huma sharijiet? Il-basal reġa' mar fuq is-suq mohbi!

Jahasra! Il-basal issa jibda jitlef hafna mill-pis, jibda jnebbet u jitlef minn 15 fil-mija 'l fuq. Tabilhaqq ma jaqbilx li wiehed jaħbi biex ibigħu iżjed bil-ġholi.

### QARA' AHMAR

Qabel ma l-Gvern għamel il-prezz ta' £5 il-qantar għall-qara' ahmar, hu tkellem ma' bdiewa li kienu interessati fil-bejgħ tiegħu, u kollha kienu kuntenti hafna bil-prezz, u m'għandux għax ma jkunux, għaliex bil-prezz ta' 5s. il-wiżna bl-ingrossa hu prezz mhux biss tajjed, imma tajjed iżzejjed! Izda x'gara? Il-bdiewa li kienu rġiel tav malajr il-qara' li kellhom lill-Gvern, fil-waqt li xi oħrajn aktar rġiba hbewh bil-ħsieb li jbigħu fis-suq mohbi! Il-Gvern għamel dan il-prezz u fi ħsiebu li jhalli hekk. L-ebda sitt habbiet ma joghla sakemm tibqa' l-aħħar qara' ta' l-istagun.

Issa l-Gvern beda jirrekwisizzjona l-qara' bil-5s. X'jiġifieri? Jiġifieri li l-Gvern jordna li kull bidwi biex il-qara' jagħtihulu bil-5s. Il-Gvern jaf il-qara' li fadal fejn qiegħed u għand min qiegħed. Dawk li jagħtuh huma bil-kelma t-tajba, jieħdu £5 il-qantar; imma jekk il-Gvern imur jieħdu hu, allura l-Gvern jhallas il-prezz tarrekwisizzjoni, jiġifieri £5 il-qantar *bl-10 fil-mija inqas!* Jiġifieri fejn jieħu l-Gvern ta' bilfors jieħdu 4s.6d. il-wiżna għax inaqqas 6d. fil-wiżna tarrekwisizzjoni. Il-qara' li hemm il-Bahrija, Had-Dingli, l-Imtaħleb u dawk l-inħawi kollu jaf bih il-Gvern, u kollu jaf għand min qiegħed. Wiehed jaqbillu iżomm dak li għandu bżonn hu u għall-familja u l-bqija iġid lill-Gvern jiġi għalih, jew jibagħtu fl-imħażen tal-Gvern hdejn il-pitkali, Birkirkara. Min iġib il-qara' ahmar hu stess jew jibagħtu f'dawn l-imħażen, jieħu 2d. (żewġ soldi) fil-wiżna iżjed, għat-trasport.

### HADD MA JISTA' JBIEGĦU LIL HADDIEHOR

Meta l-bdiewa jagħmlu hekk, jiġifieri jaħbu l-qara', allura jħassru x-xogħol itli kollu li l-Gvern jagħmel għall-ġid tal-bidwi, u darb'oħra flok li l-Gvern jagħmel prezzijiet biex iġin lill-bdiewa, bħalma għamel għall-patata tax-xitwa, allura jordna xort'oħra, haġa li hadd minna ma jixtieqha! Mela meta hemm prezz tajjed jihtieg li nbaxxu rasna u ma nippruvawx niksbu prezz oġġla fis-suq mohbi.

### IL-PATATA

Meta l-Gvern hallas £10 il-qantar għall-patata tax-xitwa, biex ibigħha lill-pubbliku bil-£1.13s.4d. il-qantar, bla dubju ta' xejn kien maħsub illi l-bdiewa għandhom jieħdu patata satja u nadifa. Dan ma jfssirx illi l-Gvern stenna illi l-bdiewa joqogħdu jaħsluha waħda waħda, imma lanqas stenna li jkollha magħha bosta trab. Mela jew il-bdiewa jieħdu lill-Gvern il-patata mingħajr hamrija jew il-Gvern ikollu jnaqqas tant fil-mija mill-pis (minn 2 fil-mija 'l fuq) skond it-trab li jkun hemm!

It-tgergir hawnhekk ma hawnx loku. Hadd ma għandu jistenna illi l-Gvern sejjer jixtri l-hamrija bin-nofs lira l-wiżna!

Jidhrilna hawnhekk illi hu *dmir* is-sensala kif ukoll il-pizaturi li jxerdu dan it-tagħrif qalb il-bdiewa, u li jaraw illi l-mili jsir kif jixraq! Il-Gvern bid-dritt kollu jistenna għajnuna mis-sensala u mhux tfixkil.

Jihtieg il-koll nifhmu illi l-Gvern qed jagħmel dan biex isir tqassim ta' patata fost kulhadd skond il-ħaq u kif (*Jissokta fil-pajna 3, it-tieni kolonna*)

## KOLTIVAZZJONI TAL-GONNA BI PRODOTTI TAL-HAXIX

### TAHWIL TA' XTIELI

**I**X-XTIELI tan-nevew komuni, tan-nevew ahmar (swedes), tal-pitravi u taz-zfunnarija, li nżergħu dan l-ahhar, issa jmisshom laħqu biżżejjed biex wiehed isaffihom fil-hammila. Fl-istess hin tajjeb li tonqox il-hamrija mill-haxix hażin. La tagħmilx dak l-iżball hekk komuni li thalli x-xtieli sfiq. Jekk kull xitla ma jkollhiex wisa' biżżejjed sabiex titrabba u tikber kemm imissha, hija treqq u tinsibek imhabba l-ixtieli l-oħra li jfjxkluha biex tkun tista' tieħu l-ftit ta' dawl tax-xemx li jkollna bħal daż-żmien ma' tul il-ġurnata. Meta x-xtieli thallihom jikbru sfiq ma jkolloxx hliet prodott ċkejken għalkemm fil-biċċa miżrugħa jew imhawla jkun hemm hafna xtieli. Gidra jew pitrava hoxxa tiswa daqs nofs tużżana oħra ċkejkin u rqaq. Ix-xtieli taz-zfunnarija għandhom bżonn millinqas li jkunu minn 2 sa 3 pulzieri mbegħdin minn xulxin, il-pitravi 5 pulzieri, in-nevew 6 pulzieri u n-nevew ahmar 8 pulzieri. In-nevew ahmar isir erba' darbiet eħxen min-nevew komuni jekk wiehed iħallilu wisa' biżżejjed biex jikber. Jekk fl-indani (jew fil-hmiemel) tan-nevew ahmar, tan-nevew komuni u tal-pitravi għandek x'imkien battal, jiġifieri bla xtieli, u għandek xtieli fuq ir-riħ xi thawwel band'oħra fl-indana, dawn ix-xorta ta' xtieli tista' xxetttilhom bla biża' ta' xejn, iżda x-xtieli taz-zfunnarija, jekk ixxetttilhom, ma jmorrux 'il quddiem. Aqla' x-xtieli mill-hammila bil-għaqal kollu (la tiġbidhomx qabel ma tlaħħal il-hamrija) b'mod illi l-għerq oħxon ta' qiegh il-hamrija ma jinkiserx. Jekk, inti hu taqilgħu dan il-għerq jinkiser, kemm-il-darba x-xitla tkun tal-pitravi, tan-nevew komuni jew tan-nevew ahmar, ix-xitla għandek tiskartaha u flokha thawwel oħra li jkollha l-għerq kollu shiħ.

Ix-xtieli tal-hass, indivja, krafes, basal, kaboċċi u ġdur għad jistgħu jithawlu għas-seħħ, f'xi post tal-ġnien, jekk għandek il-wisa', iżda issa tard wisq biex wiehed jiżra'. Hliet żerriegħa tal-piżelli u ful. Jekk trid tizza' kaboċċi jew pastard u prodotti oħra bħal ġdur, zfunnarija, pitravi, halli sal-bidu tar-rebbiegħa.

### RFIS FUQ IL-HAMRIJA NIEDJA

Issa li l-hamrija madwar ix-xtieli hija niedja, ma għandekx tirfes fuqha kemm jista' jkun, il-għaliex wara li tintrifes, il-hamrija tinqaras. L-ilma ma jkunx jista' jinx-torob u lanqas l-arja ma tkun tista' tidħol fil-hamrija u tasal sal-għerq tax-xitla. Għalhekk, wara li tirfes fuq il-hamrija, l-ahjar haġa li tagħmel tonqox il-wiċċ tal-hamrija u thallihha daqsxejn waħda bla mwittija.

Il-haxix hażin għandek taqilgħu kemm jippermettilek il-hin u xogħol ieħor iktar tal-għaġla u bżonn kbir. Il-qawl qadim li "iż-żerriegħa tal-haxix hażin ta' sena jfisser seba' snin xogħol ta' qligħ ta' haxix hażin" hija haġa minnha. Meta wiehed iġid hekk ma jkun qed iġhaġ-ġibha bl-ebda mod, il-għaliex iż-żerriegħa ta' bosta mill-haxix hażin tibqa' tajba għal iżjed minn 20 sena biex tneħbet jekk tintradam fil-fond tal-hamrija.

### TIDMIL

Billi x-xtieli ma għadhomx fi stat li jibqgħu jikbru wisq, u minn mument għall-ieħor, nistennew li iktarx ikollna temp iżjed kiesaħ u milwiem, issa mhux ta' min idemmel iżjed bid-demel artifiċjali jew demel tal-bhejjem qabel l-ahhar tax-xitwa: jiġifieri, ngħidu aħna, minn 3 sa 4 ġingħat qabel ma jibdwu jinbtu l-uċuħ tar-rebbiegħa. Jekk tagħti d-demel issa, il-biċċa l-kbira ta' l-ahjar sustanza tiegħu, dik is-sustanza li tinhall fil-ilma, tinkines mill-wiċċ tal-hamrija bix-xita, u tintilef, il-għaliex l-uċuħ ma jkunux jistgħu jinqdew għal kollox minn din is-sustanza tad-demel meta jkunu għadhom, tista' tgħid, reqdin. L-uċuħ jistgħu biss jinqdew mis-sustanza tad-demel meta t-temp ikun tajjeb biex iġaħħalhom jinbtu u jikbru malajr. Id-demel kollu, sew id-demel tal-bhejjem kemm id-demel artifiċjali, għandu jintrafa' f'post xott fejn ix-xita ma tistax tilgħu.

### GHAŻLA TA' PATATA GHAŻ-ŻRIGH— DUDU TAL-KROMB

La tinsix tagħzel l-ahjar xtieli tal-patata ghaż-żerriegħa qabel ma jinxfu l-weraq skond il-pariri li tajna f'dan il-folju. Komplu naqqi wkoll b'idejk (jew bil-bexx) ix-xtieli tar-razza tal-kromb għad-dudu tal-farfett abjad li sfortunatament għamel digà hafna ħsara lill-prodotti tagħna din is-sena.

### IL-BIDWI FIL-GWERRA

**N**ITTAMAW li Malta ma ddumx imblukkata, imma sakemm hija f'din il-qagħda jiuħtieġ illi mir-raba' li għandna f'idejna nieħdu dak l-ikel kollu li nistgħu għall-bniedem, mingħajr ma nitilfu lanqas pulzier.

Jiħtieġ għalhekk li niżirgħu għuħ mill-iżjed, patata iżjed mis-soltu, ful, piżelli, bħajra (bittih u dulliegh), u nżidu fil-hxejjex tal-borma u fit-tadam. Jekk nagħmlu dan inkunu qegħdin nisimgħu mill-Gvern. Għandna niħmuha darba għal dejjem li l-Gvern għandu d-dritt kollu li jgħaħalna nagħmlu dan meta huwa stess qieghed jonfoq miljuni kbar u, dak li huwa iżjed, jissakrifika eluf ta' zghazagh (baħrin Ingliżi) biex idahħilna x'nieklu minn artijiet oħra. Għandna niħmuha li aħna midjunin lejn il-Gvern Ingliż u mhux hu lejna. Il-Gvern Ingliż, kemm ukoll il-Kolonji Ingliżi qegħdin jintaxxaw bl-ikreħ lill-pajżani tagħhom biex jirbħu l-gwerra. Zghazagh Ingliżi, Awstraljani u Kanadiżi qegħdin, bl-eluf, iċarċu demmhom ġol-Libja biex jifthulna l-bieħ li biħ aħna imblokkati. Ma rridx infisser li aħna l-Maltin ma batejniex bil-gwerra, irrid, iżda, infisser li huwa dmir tagħna li nirbħu l-gwerra u għaldaqstant nobdu lill-Gvern billi niżirgħu wuħ u jservu għall-ikel tal-bniedem u mhux għall-bhejjem.

Il-bidwi tagħna ma jistax iġerger mill-prezzijiet ta' l-uċuħ tiegħu, meta l-għeneb ġieb hamsin lira t-tunnillata, fil-waqt li fi Queensland ġieb għoxrin lira biss. Xi wuħ fl-Awstralja lanqas ma setgħu jiġbruhom kollha billi ma kienu hemm mezz biżżejjed li jisfruhom u f'pajjiżhom ma kienu hemm suq tajjeb għalihom.

Is-sakrificcji tal-bdiewa Maltin huma wisq iżgħar minn tal-bdiewa ta' pajjiżi Ingliżi. Nagħmlu mela dmirna lejn pajjiżna u lejn is-Saltna Ingliża biex ma ndumux ma nirbħu kif inhija x-xewqa ta' kulhadd.

### L-IRMIED BHALA DEMEL

Fost l-inkwiet li għandhom il-bdiewa mhhabba l-qtill tal-bhejjem huwa n-nuqqas tad-demel li b'hekk qieghed ikollu r-raba' tagħhom. Il-Gvern, għalhekk, haħseb biex ipatti għal dan in-nuqqas u ġieb is-sulfat ta' l-ammonja minn barra.

Dan il-melħ jagħtina s-sustanza ta' l-azotu fil-waqt li d-demel tal-bhejjem, barra minn din is-sustanza, jagħtina wkoll il-fusfat u l-putassa.

Il-lum il-fran qed jaħdmu kollha bil-hatab u l-irmied tal-hatab għandu madwar erbgħa fil-mija fusfat u tlietax fil-mija putassa; għalhekk jaqbel li kulhadd jiġbor dan l-irmied tal-fran u mhux inhalluħ jintilef, għaliex bis-sustanzi ta' l-irmied sliemkien ma' l-azotu, li jinsab fis-sulfat ta' l-ammonja. inkunu nistgħu nagħtu lir-raba' tagħna dawk is-sustanzi kollha li kellna id-demel. Il-furnara jieħdu pjaċir min imur iwarribilhom l-irmied u ma naħsbux li jżommu l-flus tiegħu; għalhekk il-bidwi għaqli għandu jipproffitta ruħu minn din l-okkażjoni tajba li jiddobba l-irmied b'xejn jew kważi b'xejn. Dawk kollha li għandhom il-gonna għandhom jinqdew wisq iżjed minn dan l-irmied, għaliex fil-gonna r-raba' m'għandux serħan, u għalhekk irid sustanzi wisq iżjed mir-raba' baħli. Il-gonna ta' Hall Qormi għandhom iżjed mezz faċli li jipprovdu ruħhom bl-irmied ta' l-ifran u nit-tamaw li l-gennfena jew min għandu xi ġnien ma jdmux ma jagħmel użu minnu.

### IS-SWIEQ TAL-PAJŻIŻ

(Jissokta mill-paġna 2)

jixraq. Lill-poplu qed jingħata ratal patata kull ruħ, u naturalment, ħadd ma jixtieq minn ratal patata jieħu kwart trab.

Li nkunu rġiel jiswa lil kulhadd!

## DRAWWIET U QWIEL TAL-BIEDJA MALTIJA GHAX-XAHAR TA' DIĊEMBRU

**F**OST id-drawwiet godna tal-biedja hemm dik id-drawwa tal-bdiwa li jobsru jew jippronostikaw it-temp f'kull xahar tas-sena l-għida mit-temp li jagħmel fit-tlieta ta' qabel lejlet il-Milied tas-sena li jkun fiha, jiġifieri mit-13 sa l-24 ta' Diċembru. It-temp li jagħmel l-kull waħda minn dawn il-granet juri bejn wieħed u iehor it-temp ta' kull xahar, wieħed wara l-iehor, skond kull gurnata, waħda wara l-oħra, jiġifieri t-13 ta' Diċembru jwieġeb għal Jannar, l-14 għal Frar, u hekk tibqa' sejjer sa l-24 ta' Diċembru li jwieġeb għall-aħħar xahar tas-sena l-għida. Dawn il-granet jissejbu *wieġel* (plural ta' *wieġel*) jew *ewgħijed* (plural ta' *wegħda*). Din id-drawwa tinsab fost il-bdiwa mhux biss fi Sqallija iżda wkoll fid-Danimarka.

L-ajru jibda jaqleb u jkasa sewwa mal-Milied. Ma' l-aħħar gimgħa ta' Diċembru x-xitwa tkun dahlet għielha u l-qir jibda jhoss il-ksieħ u l-għu. Qabel il-Milied ix-xitwa ġie li ma tinhass b'xejn u għalhekk il-Malti jgħidlek:

*Qabel il-Milied*

*La bard u lanqas għieħ jew lanqas ksieħ.*

Fil-Milied tista' tkun xita jew bnazzi u xemx tidli. Hawnehkk, bħal l-xi pajjiżi ta' l-Ewropa, hawn il-fehma fost il-bdiwa u nies oħra li jekk fil-Milied ikun maltemp, fil-Għid ikun temp sabiħ; bil-maqlub, jekk fil-Milied ikun bnazzi u xemx, fil-Għid għandu jagħmel maltemp. Għalhekk il-qawl Malti jgħid:

*Meta l-Milied taħt il-bejt*

*Il-Għid fuq il-bejt.*

*Meta l-Milied fuq il-bejt*

*Il-Għid taħt il-bejt.*

Qawl iehor li għandu l-istess tifsira ta' l-aħħar żewġ vrejjes tal-qawl ta' qabel, iżda jagħlaq bi kliem iehor, huwa dan:—

*Il-Milied bil-kappell (jiġifieri bnazzi)*

*Il-Għid bil-mantar (jiġifieri bard u maltemp)*

*In-nies tiekol tajjeb*

*U l-bhejjem tixtarr aħjar.*

Din l-aħħar biċċa tagħmel mat-tieni vers u tisser illi meta fil-Għid tkun ix-xita r-raba' jistagħna bl-egħlejjel; in-nies għalhekk issib x'tiekol u l-bhejjem ikollhom iżjed x'imaxtru. Dan iktar nifhmuh meta nafu li l-Għid jaħbat jew fi *hrug* Marzu jew fi *dhul* April meta *ħalba xita tisawa mitqilha deheb*, iġidlek il-bidwi.

Għal Diċembru l-gurnata turi li qsaret. Wieħed mill-qwiel Maltin iġid għalhekk:—

*Nhar Santa Luċija (jiġifieri fit-13 ta' Diċembru)*

*Jiqsar (jew iqsar) pass ta' tarbiċa.*

Il-20 ta' Diċembru huwa l-itwal lejli u l-iqsar gurnata, u l-għada l-gurnata tidda titwal kemm *xejn* u l-qawl Malti, għalhekk iġid ukoll:—

*Nhar San Tumas, (jiġifieri l-21 ta' Diċembru)*

*Il-jum jitwal pass ta' ħmar qammās.*

F'nofs Diċembru l-bidwi ma jibqax jaħrat u wieħed jibda jaħseb biex jiżra' għall-imwaħħar. Din id-drawwa timxi l-iktar b'reqqa kbira f'Għawdex, fejn minn żmien qadim jingħad dan il-qawl:—

*Bejn tal-Qala u l-Milied*

*Arfa' l-mokriet minn ħalq il-wied.*

Jiġifieri bejn il-Kunċizzjoni, it-8 ta' Diċembru, u l-Milied ta tibqax taħrat.

Il-qamħ Malti jew tat-tomnija jinżara' tajjeb għat-tielet gimgħa ta' Diċembru skond id-drawwa tal-bidwi. Dari kien hemm il-fehma li għandek tiżra' wisq qabel. Iż-żriġħ ta' Ottubru, kif ukoll ta' Novembru, jinfexx fi-aħdar, iżda ma jimliex l-isbula. Għalhekk hemm il-lum id-drawwa li wieħed jiżra' iżjed tard, jiġifieri mal-20 ta' Diċembru. Dan il-qawl jagħti bħal ħjiel ta' din id-drawwa:—

*It-tomnija ta' disat ijiem,*

*Aħjar mill-oħra bix-xita fit-tmiem.*

Jiġifieri, iż-żriġħ tal-qamħ tar-rebbiegħa għandek tiżriġħu fid-disat ijiem ta' bejn il-Milied u l-aħħar ta' Diċembru.

## ID-DEMEL

Bhalma għedna fl-ewwel numru ta' dan il-folju, il-Gvern ordna minn barra kwantità li nihtieġu ta' demel artifiċjali, li nittamaw ma dluwx ma tkun għandna. Id-demel artifiċjali li l-Gvern qassem issa kien dak li kellna hawnhekk, u mill-ftit li kien hawn ma setax jaqdi lil kul-hadd kif xtaq.

Billi issa hawn daqsxejn ta' nuqqas ta' demel naturali, jew demel ta' rziezet, il-bdiwa ma għandhomx jinsew li kull xorta ta' weraq niexef, jew ukoll jekk ma jkunx niexef, jekk jinqaleb taħt qabel iż-żriġħ jew it-tahwil, dejjem iġidna hafna lit-trab. L-irried ta' l-injam hu tajjeb hafna wkoll meta jiġi mxerred fl-wieċ.

Fost kolloxx infakkru lil-bdiwa fl-alka. L-alka hi tajba wisq u fiha bosta sustanzi tajbin għar-raba'. Dawk il-bdiwa li huma qrib il-baħar, jew li għandhom kundità bil-xeħ iġorruha ma għandhomx jinsew dan. L-alka hi tajba wisq għall-prodott tal-patata.

## IL-PREZZ TAT-TGHAM

Hafna bdiwa xtaqu jafu x'sejjer ikun il-prezz tal-qamħ u tax-xgħir stagun iehor. Il-Gvern ma jistax jiffissa dan il-prezz minn 8 xhur qabel, iżda hu ġa wiegħed li juxtri t-tgham li jkun hawn bi prezz tajjeb. Il-bdiwa ma għandhomx għalfejn jithassbu fuq hekk.

## X'GHANDEK TAGHMEL F'JIEM IX-XITA

Meta mhabba x-xita inti ma tkunx tista' taħdem ir-raba', allura fok li titef iz-żmien fix-xejn inti tkun tista' ddir dawra l-ghodda tiegħek u affarijiet oħra li s-soltu jkollok b'żonn u li ma kontx issib żmien għalihom.

Dur dawra l-imwies, l-imqassijiet, is-srieraq, il-pompa tal-bexx u l-ghodda l-oħra li għandek. Sinn dawn l-ghodod kollha li għandhom b'żonn mogħdija, u agħtihom naqra waħda żejt biex ma jsaddux.

Jekk għandek xi hitan imwaqqgħa tista' ddirhom, xi soġla tal-gallinari joqtru tista' tirrangħom, insomma inti tista' ddir dawra u tirrangħa hwejġek kif imiss. Ma hemm l-ebda dar jew razzett fejn wieħed ma jsibx x'jagħmel fil-ghodda jew affarijiet tar-raba', jekk irid.

## BAROMETRU TAL-BIDWI

Jekk il-qamar kwinta jitla' ċar, stenna bnazzi sabiħ. Ćirku kbir madwar il-qamar u shab baxx juru li ġeġja xita fi żmien 24 siegħa. Ćirku żgħir u shab għoli juru li jkollna xita f'xi ftit jiem.

Iżjed ma jkun kbir iċ-ċirku madwar il-qamar, iżjed tkun qrib ix-xita.

Qamar aħmar juri li jkun ġej ir-riħ. Qrib l-aħħar kwart tal-qamar, għodwa msahħba turi li sejjer ikun temp sabiħ wara nofs in-nhar.

Qrib il-qamar kwinta, jekk qabel tluġħ ix-xemx ikun ċpar hafna, tista' tistenna bnazzi għal xi jiem.

Il-kwiekeb tegħmeż għandna r-riħ. In-naħal jaħdem b'għaġla kbira qabel tagħmel ix-xita. Għadd ta' dubbien akbar mis-soltu ġewwa d-dar jew madwar il-bhejjem juri li x-xita qrib.

Naħla qatt ma nqabdet f'ħalba xita, mela meta n-naħal joħroġ ifittex l-għasel fil-ghodu, il-bidwi jista' jqis illi t-temp sejjer ikun tajjeb dak in-nhar.

## KLIEM IL-GHERF

*T'għidx tiegħek il-ħlewwa, qabel ma tkun ġewwa.  
Riħ ta' siegħa jnaddaf qiegħa.*